

خواجہ الطاف حسین حالی

(۱۸۳۷ء - ۱۹۱۳ء)

خواجہ الطاف حسین نام اور حالی مستخلص کرتے تھے۔ آپ پانی پت (ہریانہ، انڈیا) کے ایک معزز گھرانے میں پیدا ہوئے۔ ان کے والد گرامی کا نام خواجہ ایزد بخش تھا جو حافظ قرآن تھے اور ان کی قرأت کا شہرہ اس قدر تھا کہ لوگ دُور و نزدیک سے ان کی تلاوت سننے کے لیے کشاں کشاں چلے آتے اور سر دھنتے رہ جاتے تھے۔ انھوں نے لُحْن داؤدی پایا تھا۔ یہی صفات مولانا حالی کی ذات میں بھی بدرجہ اتم موجود تھیں اور وہ بھی حافظ قرآن تھے۔ مولانا حالی کم عمری ہی میں والدین کے سائے سے محروم ہو گئے۔ مزید علم حاصل کرنے کا شوق انھیں دہلی لے گیا جہاں معاشی طور پر مشکل حالات میں اکتسابِ علم کے ساتھ ساتھ مشاہیر کی صحبتوں، خصوصاً نواب مصطفیٰ خاں شیفتہ اور مرزا غالب سے فیض حاصل کیا۔


مولانا حالی ۱۸۵۷ء کی جنگِ آزادی کے زمانے کے کچھ عرصہ بعد لاہور آ گئے اور گورنمنٹ بک ڈپو میں ملازمت اختیار کر لی اور یہیں رہ کر مولانا محمد حسین آزاد کے ساتھ غزل کے بجائے نظمیں لکھنے کی بنیاد ڈالی اور اپنی چار طویل نظمیں (مثنویاں): ”برکھارت“، ”نشاطِ امید“، ”حُبِ وطن“ اور ”مناظرۂ رحم و انصاف“ انجمن پنجاب لاہور کے پلیٹ فارم سے پیش کیں۔ مولانا حالی سرسید تحریک سے وابستہ قوم کے بہت بڑے مصلح ہیں۔ وہ اُردو کے پہلے نقاد اور پہلے سوانح نگار تصور ہوتے ہیں۔ ان کا ذوقِ شعر اعلیٰ درجے کا تھا۔ وہ فنِ شعر اور نقدِ شعر دونوں میں صاحبِ نظر تھے۔ بلاشبہ ان کے یہاں قدیم رنگِ شاعری بھی موجود ہے جو بہت خوب ہے مگر ان کا اصل جوہر اور کمال جدید رنگِ شاعری میں ظاہر ہوا۔ ان کی نظموں کی بڑی خوبی زبان و بیان کی سادگی اور سلاست ہے۔ اُردو شاعری میں مولانا حالی کا اعلیٰ ترین کارنامہ ان کی طویل نظم ”مدو جزیرِ اسلام“ ہے جو عام طور پر ”مسدسِ حالی“ کے نام سے معروف ہے۔ یہ نظم اس قدر مقبول ہوئی کہ اس نے مقبولیت اور شہرت کے تمام ریکارڈ توڑ ڈالے۔ ”مسدسِ حالی“ کے بارے میں سرسید کہا کرتے تھے: ”نہیں اس (مسدسِ حالی) کا محرک ہو اہوں اور میں اسے اپنے اعمالِ حسنہ سے سمجھتا ہوں۔ جب خدا مجھ سے پوچھے گا کہ دنیا سے کیلئے ہوتو میں کہوں گا کہ حالی سے مسدس لکھوا کر لایا ہوں اور کچھ نہیں۔“

شامل کتاب نظم ”مخت کی برکات“ مسدسِ حالی سے مستعار اقتباس ہے اور اس نظم میں، جیسا کہ اس کے نام ہی سے ظاہر ہے محنت سے کام کرنے والوں کے اوصاف بیان ہوئے ہیں۔

محنت کی برکات

مقاصد تدریس:

- ۱- طلبہ کو مولانا حالی کے بارے میں بتانا کہ ان کی ذات قدیم اور جدید اردو شاعری کا سنگم ہے۔
- ۲- طلبہ کو مولانا حالی کی قومی شاعری بالخصوص ”مسدس مدو جزیرہ اسلام“ سے آگاہ کرنا اور بتانا کہ ”مسدسِ حالی“ ایک طویل نظم ہے جو بشمول ضمیمہ ۲۲۹ بندوں پر مشتمل ہے۔
- ۳- طلبہ کو مسدسِ حالی کی تصنیف کے ضمن میں سرسید احمد خاں کے جذبات سے آگاہ کرنا۔
- ۴- طلبہ کو اصنافِ نظم بالخصوص قصیدہ، غزل، مرثیہ، مثنوی، رباعی، قطعہ، مخمس اور مسدس سے متعارف کرانا۔
- ۵- طلبہ کو ذہنی الفاظ کے بارے میں آگاہ کرنا۔



مشقت کی ذلت جنھوں نے اٹھائی

جہاں میں ملی اُن کو آخر بڑائی

کسی نے بغیر اس کے ہرگز نہ پائی

فضیلت، نہ عزت، نہ فرماں روائی

نہاں اِس گلستاں میں جتنے بڑھے ہیں

ہمیشہ وہ نیچے سے اُوپر چڑھے ہیں

بہت ہم میں اور تم میں جوہر ہیں نھئی

خبر کچھ نہ ہم کو نہ تم کو ہے جن کی

اگر جیتے جی، کچھ نہ ان کی خبر لی

تو ہو جائیں گے مل کے مٹی میں مٹی

یہ جوہر ہیں ہم میں امانتِ خدا کی

مبادا تلف ہو ودیعتِ خدا کی

نہیں سہل گر صید کا ہاتھ آنا
تو لازم ہے گھوڑوں کو سرپٹ بھگانا
نہ بیٹھو جو ہے بوجھ بھاری اٹھانا
زرا تیز ہانکو جو ہے زور جانا
زمانہ اگر ہم سے زور آزا ہے
تو وقت اے عزیزو! یہی زور کا ہے

بشر کو ہے لازم کہ ہمت نہ ہارے
جہاں تک ہو کام آپ اپنے سنوارے
خدا کے سوا چھوڑ دے سب سہارے
کہ ہیں عارضی زور، کمزور سارے
اڑے وقت تم دائیں بائیں نہ جھانکو
سدا اپنی گاڑی کو تم آپ ہانکو

شہیں اپنی مشکل کو آساں کرو گے
شہیں درد کا اپنے درماں کرو گے
شہیں اپنی منزل کا سماں کرو گے
کرو گے شہیں کچھ اگر یاں کرو گے

چھپا دستِ ہمت میں زورِ قضا ہے
مثل ہے کہ ہمت کا حامی خدا ہے
(نزد جزیرہ اسلام)

مشق

www.ilmkidunya.com

(۱) نظم ”محنت کی برکات“ کے متن کے مطابق مصرعے مکمل کریں۔

(الف) نہال اس _____ میں جتنے بڑھے ہیں

(ب) یہ جوہر ہیں ہم میں _____ خدا کی

(ج) تلف ہو ودیعت خدا کی _____

(د) بشر کو ہے لازم کہ _____ نہ ہارے

(ه) مثل ہے کہ ہمت کا _____ خدا ہے

(۲) نظم ”محنت کی برکات“ کے متن کو مد نظر رکھتے ہوئے سوالوں کے جواب لکھیں۔

(الف) انسان کو فضیلت، عزت اور فرماں روائی کب ملتی ہے؟

(ب) اگر مخفی جوہر کی خبر نہ لی تو کیا ہونے کا امکان ہے؟

(ج) اگر ڈور کا سفر درپیش ہو تو گھڑسوار پر کیا لازم آتا ہے؟

(د) بشر کے لیے سب سے بڑا سہارا کس کا ہے؟

(ه) ہمت کا حامی کون ہے؟

(۳) درج ذیل محاورات کو اپنے جملوں میں اس طرح استعمال کریں کہ ان کا مفہوم واضح ہو جائے۔

دائیں بائیں جھانکنا

سامان کرنا

ہمت ہارنا

زور آزمانا

ہاتھ آنا

مٹی ہو جانا

خبر لینا

(۴) درج ذیل الفاظ کا درست تلفظ اعراب لگا کر واضح کریں۔

درماں

ہمت

تلف

مبارا

ودیعت

مشقت

وہ الفاظ جن کے دو یا دو سے زیادہ معنی ہوں، ذو معنی یا ذو معنیں الفاظ کہلاتے ہیں۔ ایسے بعض الفاظ ایک معنوں میں مذکر ہوتے ہیں تو دوسرے معنوں میں مؤنث۔ بعض اوقات دونوں معنوں میں مذکر یا مؤنث۔ بہر کیف ذو معنی الفاظ کے استعمال کے ضمن میں بہت احتیاط برتنے کی ضرورت ہے اور اس کے لیے کسوٹی الہی زبان کی گفت گو (تحریر و تقریر) ہی ہے۔ چند ایک ذو معنی الفاظ اور ان کے معنی درج ذیل ہیں:

الفاظ	ایک معنی	دوسرے معنی	الفاظ	ایک معنی	دوسرے معنی
آب	پانی	بھروسا	تکیہ	سرھانہ	بھروسا
اُردو	زبان	ہندسہ جو دو پر تقسیم نہ ہو	طاق	محراب	ہندسہ جو دو پر تقسیم نہ ہو
اوقات	وقت کی جمع	حوصلہ	ظرف	برتن	حوصلہ
بار	بوجھ	میدان	عرصہ	مذت	میدان
باز	ایک شکاری پرندہ	چوٹائی	عرض	گزارش	چوٹائی
بیت	گھر	موسم	فصل	فاصلہ	موسم
ناک	ٹاک جھانک	غلطی	قصور	قصر کی جمع، محلات	غلطی
تکرار	جھگڑا	جسم کا حصہ	کان	معدنیات نکلنے کی جگہ	جسم کا حصہ

درج ذیل ذو معنی الفاظ کے معنی لکھیں۔

جست	غریب	کل	مانگ	لہر
سنگ	کف	لگن	مالا	محل

اصنافِ نظم

اصنافِ نظم بہت سی ہیں جن میں سے کچھ کا بیان ”نظم“ میں آچکا ہے، کچھ کی وضاحت یہاں بیان کی جاتی ہے۔

قصیدہ:

قصیدہ عربی کے لفظ ”قصید“ سے بنا ہے جس کے لغوی معنی ”قصید (ارادہ) کرنا“ کے ہیں جس سے ثابت ہے کہ یہ وہ صنفِ نظم ہے جو ارادی طور پر وجود میں آتی ہے اور شاعر ارادہ تاکسی کی مدح و ستائش کرتا ہے۔ اس ضمن میں وہ بعض اوقات زمین و آسمان کے قلابے ملا دیتا ہے۔ قصیدہ بہت پرانی صنفِ نظم ہے اور یہ عربی کے علاوہ فارسی میں بھی دافرذ خیرے کی صورت میں موجود ہے۔ قصیدے اور غزل کی ہیئت ایک ہی ہے۔ وہی مطلع و مقطع اور وہی آغاز سے اختتام تک روایف اور قافیے کا اہتمام۔ شاید اس کی وجہ یہ ہے کہ کسی زمانے میں غزل بھی قصیدے ہی کا حصہ ہوتی تھی۔ قصیدے کو عام طور پر چار حصوں میں تقسیم کیا جاتا ہے: تشبیب، گرین، مدح اور دعا۔ اُردو قصیدہ گوئی میں مرنا محمد رفیع سودا اور شیخ ابراہیم فوق کے نام خاص طور پر قابل ذکر ہیں۔

اصنافِ نظم میں غزل اہم ترین صنفِ شاعری ہے۔ اردو کے شعری ادب میں سب سے زیادہ سرمایہ بھی غزل ہی کا ہے۔ یہ وہ صنفِ نظم ہے جس میں عشق و محبت کا ذکر ہوتا ہے اور شاعر اپنے فکر و خیال کا اظہار اشارے کنایے کی زبان میں نہایت لطیف پیرائے میں کرتا ہے۔

غزل کے لغوی معنی عورتوں سے باتیں کرنا یا عورتوں کے حسن و جمال کی تعریف کرنا کے ہیں۔ ایک روایت یہ بھی ہے کہ جب غزال (ملک عرب کا نہایت خوب صورت آہو) کو شکاری کتے دبوچنے کو ہوں تو اس کے منہ سے اس وقت جو دردناک چیخ نکلتی ہے، اسے غزل کہتے ہیں۔ گویا غزل میں عشق و محبت اور سوز و گداز کا نمایاں ہونا ضروری ہے۔ غزل کا دامن بہت وسیع ہے اور اب غزل میں ہر موضوع لایا جانے لگا ہے بلکہ کچھ قدر آدر شاعروں مثلاً: علامہ اقبال، مولانا ظفر علی خاں اور فیض احمد فیض وغیرہ نے غزل کا مفہوم ہی بدل کر رکھ دیا ہے اور غزل میں ہر قسم کے افکار و خیالات اور مشاہدات و تجربات کو پیش کیا جاتا ہے۔

مرثیہ: مرثیہ کے لغوی معنی غم و الم کے انداز میں کسی مرنے والے کا ذکرِ خیر اور اس کے اوصاف بیان کرنے کے ہیں۔ علامہ اقبال کی نظم ”والدہ مرحومہ کی یاد میں“ شخصی مرثیہ کی مثال ہے، جس کا آخری شعر ہے:

آسماں تیری لحد پر شبنم افشانی کرے
سبزہ توڑتے اس گھر کی نگہبانی کرے

اردو میں سب سے زیادہ مرثیہ شہیدانِ کربلا کے لکھے گئے ہیں۔ اس حوالے سے میر انیس اور مرزا دبیر نے سب سے زیادہ شہرت پائی اور لازوال مرثیے یادگار چھوڑے۔

مثنوی: مثنوی اردو کی ایک مقبول صنفِ نظم ہے۔ مثنوی میں ہر شعر کے دونوں مصرعے آپس میں ہم قافیہ اور ہم ردیف ہوتے ہیں (ردیف ضروری نہیں) اور تمام شعر ایک دوسرے سے جداگانہ قافیہ اور ردیف رکھتے ہیں۔ مسلسل قافیہ کی عدم پابندی کی وجہ سے اس صنف میں لمبے چوڑے تاریخی واقعات اور طویل قصے کہانیاں سہولت کے ساتھ نظم کیے جاسکتے ہیں۔ یہی وجہ ہے کہ فارسی اور اردو میں بعض مثنویاں بڑی طویل ہیں۔ مولانا حالی کے نزدیک مثنوی سب سے کارآمد صنفِ نظم ہے۔ ہمارے قومی شاعر علامہ اقبال نے بھی اسی صنف کو سب سے زیادہ برتنا ہے۔ ان کی مثنوی ”ساقی نامہ“ کا پہلا شعر ہے:

ہوا خیمہ زن کاروانِ بہار
ارم بن گیا دامنِ کوسار

رباعی: رباعی سے مراد ایسی صنفِ شاعری ہے جس کے کل چار مصرعے ہوتے ہیں لیکن ان چار مصرعوں میں ایک مکمل مضمون بیان کیا جاتا ہے۔ بالعموم رباعی کا پہلا، دوسرا اور چوتھا مصرع ہم قافیہ و ہم ردیف ہوتے ہیں۔ رباعی میں عام طور پر صوفیانہ جذبات

و خیالات بیان کیے جاتے ہیں۔ رباعی اخلاقی شاعری کی ترجمان بھی جاتی ہے۔ مثال کے طور پر میراٹس کی ایک تہذیبی رباعی

ملاحظہ کریں
گھن میں صبا کو بوسہ بوسہ تیری ہے
بلبل کی زباں پہ گفٹ کو تیری ہے
ہر رنگ میں جلوہ ہے تیری قدرت کا
جس پھول کو سو گھٹا ہوں، بو تیری ہے

قطعہ: اصطلاح شعر میں دو یا دو سے زیادہ شعروں کو، جو موضوع کے لحاظ سے ایک دوسرے سے متعلق ہوں، قطعہ کہتے ہیں۔ قطعہ دو شعروں سے کم کا نہیں ہوتا اور زیادہ کی کوئی حد مقرر نہیں ہے۔ قطعہ میں بالعموم مطلع نہیں ہوتا۔ کسی قصیدے یا غزل کے مسلسل بیانیہ اشعار کو بھی قطعہ کہتے ہیں۔ زمانہ حال کے معروف شاعر پروفیسر انور مسعود کا ایک قطعہ ہے:

جو چوٹ بھی لگی ہے وہ پہلی سے بڑھ کے تھی
ہر ضرب کربناک پہ نہیں تپلا اٹھا
پانی، سوئی گیس کا، بجلی کا، فون کا
بل اتنے بل گئے ہیں کہ میں بلبلا اٹھا

مخمس: اصطلاح میں مخمس ایسی نظم کو کہتے ہیں جس کا ہر بند پانچ مصرعوں پر مشتمل ہو۔ اس صنف کو بہت سے شاعروں نے برتا ہے۔
نظیر اکبر آبادی کی نظمیں: ”برسات کی بہاریں“، ”آدمی نامہ“ اور ”مفلسی“ وغیرہ مخمس کی عمدہ مثالیں ہیں۔ ”برسات کی بہاریں“ کا ایک بند ہے:

ہیں اس ہوا میں کیا کیا برسات کی بہاریں
بزدوں کی لہلہاہٹ، باغات کی بہاریں
بونددوں کی جھم جھماوٹ، قطرات کی بہاریں
ہر بات کے تماشے، ہر گھات کی بہاریں

کیا کیا مچی ہیں یارو برسات کی بہاریں

مُسَدَس: اصطلاح شعر میں مُسَدَس سے مراد ایسی نظم ہے جس کا ہر بند چھ مصرعوں پر مشتمل ہو۔ اس صنف کے پہلے چار مصرعے ہم قافیہ و ہم ردیف ہوتے ہیں جب کہ پانچواں اور چھٹا مصرع الگ قافیے کے حامل ہوتے ہیں۔ اُردو کے تمام بڑے بڑے شاعروں نے اس صنف کو برتا ہے۔ علامہ اقبالؒ کی معروف نظمیں: ”شکوہ“ اور ”جوابِ شکوہ“ اسی ہیئت میں ہیں اور مولانا حالی کی معروف نظم ”مُسَدَسِ مدو جزیر اسلام“ جس کا اقتباس شامل کتاب ہے، اسی ہیئت میں ہے۔

(۶) شامل کتاب نظم ”محنت کی برکات“ صنف کے اعتبار سے کیا کہلائے گی؟

(۷) نظم ”محنت کی برکات“ کا مرکزی خیال لکھیں جو تین چار سطروں سے زیادہ نہ ہو۔

(۸) درج ذیل پیرا گراف توجہ سے پڑھیں اور آخر میں دیے گئے سوالوں کے جواب تحریر کریں۔

جانوروں کا تحفظ ہمارے ماحولیاتی نظام کی بقا اور تنوع کے لیے انتہائی ضروری ہے۔ زمین پر موجود ہر جانور کا قدرتی ماحول اور ماحولیاتی توازن میں ایک مخصوص کردار ہوتا ہے، اور اگر کسی نوع کی تعداد کم ہو جائے یا وہ معدوم ہو جائے تو اس کے اثرات پورے نظام پر پڑ سکتے ہیں۔ انسانی سرگرمیوں جیسا کہ جنگلات کی کٹائی، غیر قانونی شکار اور ماحولیاتی آلودگی نے بہت سے جانوروں کی نسلوں کو خطرے میں ڈال دیا ہے۔ جانوروں کے تحفظ کے اقدامات کے ذریعے ہم نہ صرف ان انواع کو بچا سکتے ہیں بلکہ مستقبل کی نسلوں کے لیے ایک متوازن اور پائیدار ماحول بھی فراہم کر سکتے ہیں۔ یہ ہماری ذمہ داری ہے کہ ہم قدرت کے ان قیمتی اثاثوں کی حفاظت کریں اور ان کے لیے محفوظ مقامات اور قوانین کو مضبوط بنائیں تاکہ وہ قدرتی ماحول میں آزادانہ زندگی گزار سکیں۔

سوالات: (الف) جانوروں کا تحفظ ہمارے ماحول کے لیے کیوں ضروری ہے؟

(ب) وہ کون سی انسانی سرگرمیاں ہیں، جو جانوروں کو خطرے سے دوچار کر سکتی ہیں؟

(ج) جانوروں کی نایاب انواع و اقسام کو کسی طرح بچایا جاسکتا ہے؟

(د) عبارت کا موزوں عنوان تجویز کریں۔

سرگرمی:

طلبہ کسی ذریعے سے ”سُندسِ مدو جزیرِ اسلام“ حاصل کریں اور اس طویل نظم میں سے شامل کتاب پانچ بند تلاش کریں اور اس موضوع پر دو بند مزید شامل کر کے انھیں ٹیوٹوریل گروپ میں پیش کریں۔

اشاراتِ تدریس

۱۔ اساتذہ کسی ذریعے سے ”کلیاتِ حالی“ حاصل کریں اور اس میں مولانا کی دو نظموں ”حُبّ وطن“ اور ”برکھارت“ کے ابتدائی اشعار طلبہ کو سنائیں تاکہ مولانا حالی کا اسلوبِ بیان ان کے ذہن نشین ہو۔

۲۔ اساتذہ طلبہ سے سُندسِ مدو جزیرِ اسلامی کا ایک بند پڑھائی سنیں۔ اگر وہ نہ سنا سکیں تو انھیں سُندسِ مدو جزیرِ اسلامی کا وہ بند سنائیں جس کا پہلا مصرع ہے: ”وہ نبیوں میں رحمت لقب پانے والا“ اور طلبہ سے اس بند کے مصرعوں کی تعداد پوچھنے کے بعد اس بند کے قافیے اور ردیف کے بارے میں بھی پوچھیں۔